

ТУГРЫЛЫК

Бер вакытны эт шуңа игътибар итте: эни карчык улы кайтыр алдыннан гел стенадагы зур сэгатькә күз сала да өстәл әзерләргә керешә. Күп тә үтми хужа да кайтып керә. Тора-бара эт төшенде: әби дә, аның шикелле үк, хужаны көтә икән. Хужаның кайтыр вакыты якынлаша башлады исә, ул үзенә тынгы таба алмый, балкон ишегенә килә, ачыгыз дигәндәй, чиный. Менә әби ишекне ача һәм эт балконга омтыла, югары каттан аска, урамга карый – хужаны көтә.

Ә бер көнне өй янына кайтып житкән хужаны ниндидер бер адәм туктатты. Ул шактый сизелерлек чайкала, каты кычкыра иде.

Хужаның һаман шул кеше белән торуы этне борчуга салды. Ул, муенын сузып, аска карап торды, бер-ике тапкыр өреп тә алды, нәфрәт белән ят кешене күзәтте. Эт аңлады: хужаны ул жибәрми.

Этнең өргәнән ишетеп, хужа өскә карады. Ул ярдәм сорый кебек иде.

Ә теге адәм һаман кулларын болгый, нидер кычкыра, кызып китеп, хужаның якасына ук үрелә. Ят кеше аның хужасына кул да күтәрә түгелме соң?!

Бу мизгелдә эт өчен шушы адәмнән дә явыз кеше юк иде. Аның бөтенләй түземе бетте... Шунда ул, үзе дә сизмәстән, өстәл өстенә сикереп менде, аннан култыксага ук үрелеп, аска карады һәм ... жиргә очты.

...Эт, асфальтка бәрелеп, бер-ике тыпырчынды да тынып калды. Ирләр берни аңламадылар, тораташтай катып, эткә төбәлделәр. Бер-ике секундтан чырае качкан хужа исенә килде, эткә таба иелде.

– Егылып төште, бичара, – диде ят кеше, кинәт айнып китеп. – Синеке мәллә?

Хужа эндәшмәде.

(С.Шәмси)

(227 сүз)

Чыганак: Солтан Шәмсинең «Нәни дус» хикәясеннән өзек.